

سنن ابوداؤد میں

قال ابوداؤد ”ما سکت عنہ فہو صالح“ کا فنی و تحقیقی مطالعہ

عبدالغفار*

کتب احادیث میں سے سنن ابی داؤد کا شمار صحاح ستہ میں سے ہوتا ہے۔ اس کتاب کی تالیف و ترتیب میں امام ابوداؤد نے بڑا فنی اور تکنیکی انداز اختیار کیا ہے۔ اس کتاب کی کئی ایک مباحث میں سے ایک بڑی معرکہ الآراء بحث آپ کا اسلوب ”ماسکت عنہ فہو صالح“ ہے۔ اس جملہ کی مراد میں اہل علم نے کئی ایک آراء اختیار کی ہیں۔ اور سنن ابی داؤد کے مطالعہ سے ان میں سے ہر ایک کی تقریباً تائید بھی ہوتی ہے۔ درج ذیل مضمون میں امام ابوداؤد کے اسی معروف اسلوب کو علماء کے اقوال اور احادیث کے مطالعہ کی روشنی میں پیش کرنے کی کوشش کی گئی ہے۔

سنن ابی داؤد فقہی ابواب کی ترتیب پر مشتمل ایک معرکہ الآراء کتاب ہے جسے امام ابوداؤد نے ۲۴۱ھ سے قبل بغداد میں مرتب کیا اس مجموعہ حدیث کے لیے امام صاحب نے پانچ لاکھ احادیث میں سے صرف ۴۸۰۰ کا انتخاب کیا ہے امام صاحب کو محدث جلیل ہونے کے ساتھ ساتھ فقہی اور مجتہد ہونے میں بھی امتیازی حیثیت حاصل ہے آپ کو ”رأسنا فی الفقہ“ کہا جاتا تھا۔ علماء محدثین نے سنن ابی داؤد کی کئی شرحیں لکھیں جن میں اس کے ہر پہلو پر تفصیلی ابحاث موجود ہیں لیکن اس کا ایک اہم گوشہ آپ کے اسلوب قال ابوداؤد ”ماسکت عنہ فہو صالح“ پر بحث کرنا ہے۔ اس کی اہمیت اس طرح عیاں ہے کہ سنن ابوداؤد کے ۱۰۳۵ مقامات پر آپ نے یہ انداز اختیار فرمایا ہے۔ چنانچہ اس عظیم ترین کتاب حدیث کا مطالعہ اس وقت تک ناقص ہی رہتا ہے جب تک آپ کے اس اسلوب کو بخوبی واضح نہ کیا جائے۔ ذیل میں سنن ابی داؤد کے اس اسلوب کو واضح کرنے کے لیے مختلف اہل علم کی آراء پیش کرنے کی کوشش کی گئی ہے۔ نیز برآں کتب کے کئی ایک مقامات کو سامنے رکھتے ہوئے بھی اس کی شرح کرنے کی کوشش کی گئی ہے۔

اس سلسلے میں واضح رہے کہ امام ابوداؤد کے اس اسلوب میں بذات خود امام صاحب نے ہی ایک دوسرے مقام پر صراحت کچھ اس طرح فرمائی ہے۔

”وما لم اذکر فیہ شیئا فہو صالح“ ”اور جو میں نے اس میں ذکر نہیں کیا پس وہ صالح ہے۔“ عند

ابوداؤد،^(۱)

* اسٹنٹ پروفیسر، شعبہ علوم اسلامیہ، یونیورسٹی آف انجینئرنگ اینڈ ٹیکنالوجی، لاہور، پاکستان (نارووال کیمپس)

چنانچہ یہی وہ مقام ہے جہاں سے اہل علم کے ہاں اس اسلوب کے بارے میں بحث شروع ہو گئی۔ اور بنیادی طور پر دو طرح کی آراء سامنے آئیں۔

پہلی یہ کہ امام ابوداؤد کے اس اسلوب "ماسکت عنہ فهو صالح" میں صالح سے مراد صالح للاحتجاج ہے۔ یعنی جو حدیث میں ذکر نہ کروں اس کا اعتبار کیا جاسکتا ہے۔

اور اس حوالے سے دوسرے رائے یہ سامنے آتی ہے کہ امام صاحب کے ہاں اس سے مراد صالح للاعتبار ہے۔ یعنی جو حدیث میں ذکر نہ کروں اس کا اعتبار کیا جاسکتا ہے۔

زیر نظر مضمون میں جہاں علماء کی دونوں آراء کو واضح کرنے کی کوشش کی گئی ہے وہاں اس بات کی طرف بھی نشاندہی کی گئی ہے کہ بعض احادیث بالکل ہی ضعیف ہونے کی وجہ سے قابل احتجاج ہیں نہ ہی قابل اعتبار ہیں۔

علماء و محدثین کے اقوال:

ذیل میں محدثین علماء کے اقوال و آراء کو بیان کیا جاتا ہے جو امام ابوداؤد کے قول "ما سکت عنہ فهو

صالح" کی وضاحت کر رہے ہیں۔

امام ابو زکریا نووی (م- ۶۷۶ھ) کا قول:

امام نووی، ابوداؤد کا قول "فهو صالح" ذکر کرنے کے بعد فرماتے ہیں: "فعلى هذا ما وجدنا فى

کتابه مطلقا ولم يصححه غيره من المعتمدين ولا ضعفه فهو حسن عند ابوداؤد" (2) "امام ابوداؤد کی سنن میں ایسی روایات جن پر انھوں نے سکوت اختیار کیا ہے اور ان کے علاوہ معتمد علماء نے نہ انہیں صحیح قرار دیا ہے اور نہ ضعیف تو وہ روایات امام ابوداؤد کے نزدیک حسن درجہ کی ہیں۔"

امام نووی کی اس عبارت سے یہ بات واضح ہوتی ہے کہ امام ابوداؤد اپنے قول "صالح" سے "حسن الحدیث" مراد لیتے ہیں یعنی صالح للاحتجاج ہے۔

حافظ ابن عبد البر (م- ۴۶۳ھ) کا قول:

حافظ ابن عبد البر کہتے ہیں:

"كل ما سكت عليه ابوداؤد فهو صحيح عنده، لا سيما إن كان لم يذكر فى الباب غيره" (3)

"ایسی روایات جن پر امام ابوداؤد نے سکوت اختیار کیا ہے وہ ان کے نزدیک صحیح ہیں خاص کر اس مسئلہ میں جب کوئی

دوسری حدیث موجود نہ ہو۔"

جلال الدین سیوطی (ت ۹۱۱ھ) کا قول:

امام سیوطی □ فرماتے ہیں:

”فعلى ما نقل عن أبي داود يتحمل أن يريده بقوله: ”صالح“ الصالح للاعتبار دون الإحتجاج، فيشمل الضعيف أيضاً“،^(۳)
 ”ابوداؤد سے جو ان کا قول ”صالح“ منقول ہے اس سے مراد صالح للاعتبار ہے نہ کہ صالح للاحتجاج لہذا وہ ضعیف کو بھی شامل ہے۔“

حافظ ابن کثیر (ت ۷۷۴ھ) کا قول:

”والمراد بـ ”صالح“ عند الحفاظ ابن كثير: حسن، حيث قال: ”قلت: ويروى عنه أنه قال: وما سكت عنه فهو حسن“ أي مكان قوله ”فهو صالح“ فقال السيوطي: فإن صح وذلك فلا إشكال“،^(۵) ”حافظ ابن کثیر □ کے ہاں امام ابوداؤد کے نزدیک ”صالح“ سے مراد روایت حسن ہے۔“

محمد بن اسماعیل امیر صنعانی (ت ۱۱۸۲ھ) کا قول:

امیر صنعانی فرماتے ہیں: ”والصواب يَحْتَمِلُ الثلاثة: الحسن، والصحة، والوهن غير الشديد“^(۶)
 ”درست بات یہ ہے کہ امام ابوداؤد کے قول ”صالح“ میں تین قسم کے احتمال ہیں: حسن، صحیح اور ضعیف مگر شدید ضعیف نہیں۔“

پس معلوم ہوا کہ امام ابوداؤد کے قول ”ما سکت عنه فهو صالح“ سے صحیح، حسن اور ضعیف غیر شدید حدیث مراد ہے۔ آپ کی مسکوت عنہ روایت صالح ہے؟^(۷)

امام صاحب فرماتے ہیں کہ ”جس کے بارے میں میں نے کوئی کلام نہیں کیا وہ صالح ہے۔“

علماء نے ایسی روایات کے بارے میں جن پر امام ابوداؤد نے سکوت اختیار کیا ہے ”المسکوت عند ابی داؤد“ کی اصطلاح استعمال کی ہے۔ اور اس کے بارے میں علماء کے مابین کافی اختلاف پایا جاتا ہے۔ چنانچہ حافظ ابن عبدالبر کے نزدیک ایسی روایات امام صاحب کے نزدیک صحیح ہیں جیسا کہ فرماتے ہیں۔

ہر وہ حدیث جس پر آپ نے سکوت اختیار کیا ہے وہ ان کے نزدیک صحیح ہے، خواہ اس باب میں اس کے علاوہ کوئی اور

روایت ذکر نہ کئی گئی ہو۔^(۸)

اور ابن الصلاح کے نزدیک یہ حسن کی اقسام میں سے ہے۔ جیسا کہ ان کا قول ہے کہ ”جو روایت سنن ابی داؤد میں مطلق ہے اور صحیحین میں سے کسی ایک میں بھی نہیں ہے اور نہ ہی اس کی صحت پر کوئی دلیل کسی ایسے شخص کی طرف سے موجود ہے جو صحیح اور حسن کے مابین فرق کر سکے تو ہم سمجھتے ہیں کہ امام ابوداؤد کے نزدیک وہ حسن ہے۔“^(۹)

لیکن ابن الصلاح کی بات پر دو طرح سے اعتراض کیا گیا ہے۔

۱. پہلا یہ کہ بعض اوقات ایسی روایت امام صاحب کے نزدیک صحیح بھی ہوتی ہے۔^(۱۰)
 ۲. دوسرا اعتراض یہ ہے جیسا کہ امام نووی فرماتے ہیں کہ حق بات تو یہ ہے کہ سنن کی ایسی روایات جن کے بارے میں امام صاحب نے وضاحت نہیں کی اور نہ ہی ان کے صحیح یا حسن ہونے پر کسی قابل اعتماد شخص نے گواہی دی ہے تو وہ حسن ہیں۔ لیکن اگر کوئی قابل اعتماد شخص ان کا ضعف بیان کر دے یا احادیث کی پہچان رکھنے والا شخص اس میں کوئی ایسا سبب دیکھے جو ضعف کا تقاضا کرتا ہو تو اس کو ضعیف ہی سمجھا جائے گا اور امام ابوداؤد کے سکوت کی پروا نہیں کی جائے گی۔^(۱۱)
- حافظ ابن حجر فرماتے ہیں کہ حق بات یہی ہے۔^(۱۲)

جو بات درست معلوم ہوتی ہے وہ یہ ہے کہ اس اختلاف کی وجہ امام ابوداؤد کی اصطلاح ”صالح“ کا فہم اور اس کی مراد ہے۔ کیونکہ امام ابوداؤد کی طرف سے یہ وضاحت موجود نہیں کہ ان کی مراد اس سے کیا ہے۔ اور ہو سکتا ہے متاخرین نے ان کی اصطلاح کو کسی ایسی اصطلاح میں تبدیل کر لیا ہو جو ان کے زمانے میں موجود نہ ہو۔ اسی وجہ سے امام ذہبی نے اس پر متنبہ کرتے ہوئے فرمایا ہے۔

”امام ابوداؤد کا حدیث پر سکوت اختیار کرنا ان کے نزدیک اس حدیث کے حسن ہونے کے لیے ضروری نہیں ہے کیونکہ بے شک جب ہم حسن کی تعریف اپنی جدید اصطلاح میں کرتے ہیں تو ایسی حدیث ہے جو سلف کے ہاں صحیح کی ان اقسام میں سے ایک ہے جس پر عمل کرنا جمہور علماء کے نزدیک واجب ہے۔“^(۱۳)

حافظ عراقی کے نزدیک بھی ایسا ہی ہے جیسا کہ فرماتے ہیں ”اگر امام ابوداؤد حسن کو صحیح اور ضعیف کے مابین (تیسری قسم) سمجھیں تو احتیاط کا تقاضا یہ ہے کہ وہی کہا جائے جو ابن الصلاح نے کہا ہے اور اگر ان کے رائے متفقہ میں کی مانند ہے یعنی کہ حدیث صحیح اور ضعیف دو اقسام میں تقسیم کی جاتی ہے تو پھر جس حدیث سے امام صاحب سکوت اختیار کریں وہ حدیث صحیح ہے۔“^(۱۴)

حافظ ابن حجر نے اس حوالے سے ایک اہم بات کی طرف توجہ دلائی ہے۔ وہ یہ کہ کیا امام صاحب کے نزدیک ”صالح“ سے مراد وہ صلاحیت ہے جو کسی حدیث کو قابل حجت سمجھنے کے لیے ضروری ہے یا وہ اس سے عام معنی مراد لیتے ہیں یعنی صلاحیت حجت، صلاحیت استشاد اور صلاحیت متابعت پھر فرماتے ہیں کہ جو بھی معنی مراد ہو امام صاحب کی ہر مسکوت عنہ روایت مطلقاً حجت نہیں ہوگی۔^(۱۵)

حافظ ابن حجر نے مسکوت عنہ روایات کو مختلف اقسام میں تقسیم کیا ہے۔ مثلاً

- ا۔ ان میں بعض احادیث تو ایسی ہیں جو صحیحین میں ہیں یا پھر صحت کی شرط پر ہیں۔
- ب۔ بعض حسن لذاتہ کی قسم میں سے ہیں۔

- ت. بعض حسن لغیرہ کی قبیل سے ہیں۔
 ث. بعض (ان میں سے) ضعیف ہیں لیکن کسی ایسے راوی سے ہیں جس کے ضعف اور ترک پر غالب اکثریت کا اجتماع نہیں ہے۔^(۱۶)

تجزیہ: درست بات یہ معلوم ہوتی ہے کہ یہ چاروں اقسام ”صالح“ کے عام معنی میں شامل ہیں یعنی احتجاج، استشاد اور متابعت کے معنی میں، اس لیے ہمارے لیے مطلق طور پر مسکوت عنہ احادیث پر عام حکم لگانا ممکن نہیں ہے کہ ہم کہہ سکیں کہ یہ صحیح یا حسن۔ بلکہ ہر مسکوت عنہ حدیث تفصیلی مطالعہ کی محتاج ہیں ہمیں اس میں سبب کو تلاش کرنا ہو گا جس کی وجہ سے وہ کسی حدیث کو اپنی کتاب میں لائے ہیں اور یہ بھی دیکھنا پڑے گا کہ کیا باب میں اس کے علاوہ بھی کوئی حدیث ہے یا نہیں۔ اور یہ کہ کیا مسکوت عنہ روایت بیان کرنے کے بعد وہ اس کی علت کو واضح کرنے کے لیے اس کے بعد کوئی صحیح روایت لائے ہیں؟ اور اس بات کی بھی ضرورت ہے کہ ناقد یہ دیکھے کہ کیا اس حدیث کی کوئی متابع روایت ہے کہ جو اس کی مؤید ہو یا وہ غریب ہے کہ اس پر توقف کیا جائے۔^(۱۷) حافظ ابن حجر کے نزدیک بہتر یہ ہے کہ ایسی روایت کو ”صالح“ ہی کہا جائے جیسا کہ انہوں نے خود کہا ہے۔^(۱۸)

مسکوت عنہ کی چوتھی قسم (یعنی وہ روایات جو کسی ایسے راوی سے ہیں جس کے ترک پر غالب اکثریت کا اجماع نہیں ہے) نقد کے قابل ہے اس لیے ضروری ہے کہ اس میں سکوت کے اسباب دیکھے جائیں اور یہ بھی کہ امام صاحب نے اس کی تخریج کیوں کی ہے۔

تجزیہ:

دقیق مطالعہ کے بات مندرجہ ذیل اسباب سامنے آتے ہیں۔

۱. امام ابوداؤد نے عہد کیا تھا کہ جہاں شدید وہن ہو گا اس کو واضح کریں گے اور یہ قسم اس قبیل سے نہیں ہے۔
۲. بعض فقہاء نے اس روایت سے حجت لی تھی اس لیے آپ نے اس کو روایت کیا۔
۳. باب میں اس کے علاوہ کوئی اور روایت نہ مل سکی اس لیے اسکو ہی روایت کر دیا۔^(۱۹)
۴. وہ روایت آپ کے نزدیک صالح تھی اور قابل حجت تھی مگر باقی لوگوں کے نزدیک صالح نہیں ہے۔
۵. امام ابوداؤد چونکہ اپنے استاد احمد بن حنبل رحمۃ اللہ علیہ کے ہم مذہب تھے یعنی ان کی طرح محتمل ضعیف حدیث کو قابل حجت سمجھتے تھے اس لیے ایسی روایت لے آئے کیونکہ ضعیف روایت ان کے نزدیک رائے سے بہتر ہے۔^(۲۰)
۶. چونکہ فقہاء اور علماء کا طرز عمل ہے کہ وہ اپنی کتابوں میں مخالف دلائل کو ضعیف ہونے کے علم کے باوجود ذکر کرتے ہیں اس لیے امام ابوداؤد نے بھی فقہاء کا ہی انداز اختیار کیا ہے۔^(۲۱)

۷. امام ابوداؤد علل الحدیث کے بہترین ناقد تھے بعض اوقات وہ باب میں کسی حدیث کو روایت کرتے ہیں تو پھر اس کے بعد اس حدیث میں موجود علت کی وضاحت کے لیے دوسری معلق روایات لاتے ہیں لیکن علم العلل سے لاعلم شخص ایسی روایات کو مسکوت علیہ سمجھ لیتا ہے کیونکہ امام ابوداؤد نے یہ نہیں کہا کہ جس میں وہن شدید ہے اس کو میں نے ضعیف قرار دیا ہے بلکہ آپ کا کہنا ہے کہ ”بیہتہ“ یعنی میں نے اس کو بیان کیا ہے اور بیان ضعیف میں آپ کا منہج مختلف ہے کبھی تو بالکل صراحت کے ساتھ بیان کرتے ہیں اور کبھی صرف سبب ضعف ذکر کرتے ہیں مثلاً انقطاع اور کبھی روایت کو بیان ہی اس انداز سے کرتے ہیں کہ فن حدیث کی خبر رکھنے والے سمجھ جاتے ہیں کہ ضعف کی طرف اشارہ کیا گیا ہے اور حقیقت یہ ہے کہ انہوں نے یہ کتاب اس زمانے میں لکھی تھی جب علماء نقد و علل کثرت سے تھے اور یہ بات ان کے ذہن میں نہیں آئی ہوگی کہ بعد میں ایسے لوگ بھی ہوں گے جو ان کے مقصد کو سمجھ نہ پائیں گے۔

۸. امام ابوداؤد کے نزدیک ”صالح“ سے مراد استنشادہ وہ اعتبار ہے نہ کہ احتجاج۔^(۲۲) مندرجہ بالا تمام صورتوں میں سکوت عنہ روایات مستقل مطالعہ کی محتاج ہیں کہ کوئی واضح نتیجہ نکل سکے۔ حافظ ابن حجر رحمۃ اللہ نے سیر حاصل مطالعہ کے بعد کچھ ایسے سوالات اور نکات اخذ کیے ہیں جو اس موضوع کے قابل مطالعہ ہونے کو واضح کرتے ہیں۔ مثلاً آپ کا یہ کہنا کہ ناقد کو دیکھنا چاہیے کہ کیا مسکوت عنہ روایت کی کوئی متابعت ہے جس سے اس کو تقویت ملتی ہو یا وہ غریب ہے کہ اس پر توقف کیا جائے۔^(۲۳) اسی طرح ان مقامات بر خصوصی غور و فکر کی ضرورت ہے جہاں ضعیف روایت پر سکوت کیا گیا ہے کہ کیا وہاں تفرد ہے یا نہیں۔^(۲۴)

حافظ ذہبی نے سنن ابی داؤد کی روایات کو درجات میں تقسیم کیا ہے جیسا کہ ان کا کہنا ہے کہ :

۱. ابوداؤد کی کتاب میں شیخین کی تخریج کردہ صحیح ثابت احادیث بھی ہیں جو کہ تقریباً نصف کتاب کے برابر ہیں۔
۲. پھر وہ احادیث ہیں جن کو شیخین میں سے کسی ایک نے اپنی صحیح میں بیان کیا ہے۔
۳. پھر وہ احادیث ہیں جن کی بخاری و مسلم نے تو تخریج نہیں کی لیکن وہ علت و شدوذ سے پاک جید سند رکھتی ہیں۔
۴. پھر وہ احادیث ہیں جن کی سند صالح ہے اور دو یا زیادہ طرق سے مروی ہونے کی وجہ سے علماء نے ان کو قبول کیا ہے۔ ہر سند دوسری سند کو تقویت دیتی ہے۔

۵. پھر وہ ہیں جو راوی کے حفظ میں نقص کی وجہ سے ضعیف ہیں اس قسم کی روایات کو بیان کر کے امام ابوداؤد عموماً خاموش رہتے ہیں۔

۶ پھر وہ روایات جن کا ضعف بالکل واضح ہے ایسی روایات سے آپ نے سکوت اختیار نہیں بلکہ عموماً ان کو کمزور قرار دیا ہے لیکن کہیں کہیں اس کے مردود ہونے کی شہرت کی وجہ سے سکوت بھی فرمایا ہے۔ (۲۵)

احادیث کا مطالعہ و حکم:

اس فصل میں سنن ابوداؤد کی مسکوت عنہا روایات کا مطالعہ اور وہ حکم جو مطالعہ کے بعد حاصل ہوا پیش کیا جائے۔

مثال 1. پہلی حدیث:

”حدثنا احمد بن عمرو بن السرح، حدثنا عبد الملك بن أبي كريمه، قال ابن السرح: ابن أبي كريمه من خيار المسلمين، قال: حدثني عبيد بن ثمامه المرادي، قال: قدم علينا مصر عبد الله بن الحارث بن جزء من أصحاب النبي فسمعتة يحدث في مسجد مصر، قال: ”لقد رأيتني سابع سبعة أو سادس ستة مع رسول الله صلى الله عليه وسلم في دار رجل، فمر بلال، فناداه بالصلاة، فخرجنا، فمرنا برجل وبرمته على النار، فقال له رسول الله صلى الله عليه وسلم أطابت برمتك؟ قال: نعم! بأبي أنت وأمي، فتناول منها بضعة فلم يزل يعلكها حتى أحرم بالصلاة وأنا انظر إليه“، (۲۶)

”عبيد بن ثمامہ مرادی نے بیان کیا کہ حضرت عبد اللہ بن حارث بن جزئی جو کہ اصحاب رسول میں سے تھے، ہمارے ہاں مصر میں تشریف لائے۔ میں نے انہیں وہاں مسجد میں حدیث بیان کرتے سنا، کہہ رہے تھے کہ مجھے یاد ہے کہ میں ایک شخص کے گھر میں رسول اللہ ﷺ کے ساتھ مجلس میں ساتواں فرد تھا یا چھٹا تھا کہ بلال آئے، انھوں نے نبی ﷺ کو نماز کی اطلاع دی تو ہم نکلے اور ایک شخص کے پاس سے گزرے، اس کی ہنڈیا آگ پر رکھی تھی، رسول اللہ ﷺ نے اس سے پوچھا: ”کیا تمہاری ہنڈیا تیار ہو گئی ہے؟“ اس نے کہا جی ہاں، میرے ماں باپ آپ پر قربان! تو آپ نے اس سے گوشت کی ایک بوٹی لی اور کھاتے ہوئے چلے گئے حتیٰ کہ نماز کے لیے تکبیر تحریمہ کہی اور میں آپ کو دیکھ رہا تھا۔“

مطالعہ و حکم:

اس کی سند ضعیف ہے کیونکہ اس میں عبيد بن ثمامه المرادي المصري ہے، اسے عتبہ بن ثمامہ بھی کہا جاتا ہے اور وہ مجہول العین ہے، (۲۷) کیونکہ اس سے صرف عبد الملك بن ابی کریمہ المغزل نے ہی روایت کیا ہے اور اُس کسی نے ثقہ بھی قرار نہیں دیا۔

پس یہ حدیث نہ تو صالح للاعتبار ہے اور نہ ہی صالح للاحتجاج اور امام ابوداؤد نے اس پر سکوت اختیار کیا ہے۔

مثال 2. دوسری حدیث:

”حدثنا ابراهيم بن موسى، اخبرنا عبد الله بن وهب، حدثنا معاوية يعني ابن صالح- عن العلاء بن الحارث، عن حرام بن حكيم، عن عمه عبد الله بن سعد الأنصاري، قال: سألت رسول الله صلى الله عليه وسلم مما يوجب الغسل، وعن الماء يكون بعد المائى، فقال: ذلك وكل فحل يمدى، فتغسل فى ذلك فرجك وانثييك وتوضا وضوء ك للصلاة.“ (۲۸)

”حضرت عبد اللہ بن سعد انصاری کہتے ہیں کہ میں نے رسول اللہ ﷺ سے پوچھا کہ غسل کس چیز سے لازم آتا ہے؟ اور وہ پانی جو پانی کے بعد نکلتا ہے؟ یعنی پیشاب کے بعد اس کا کیا حکم ہے [آپ نے فرمایا: یہ مذی ہوتی ہے اور ہرگز کی مذی نکلتی ہے تو اس سے اپنی شرمگاہ اور خصیتیں کو دھولیا کر اور وضو کر لیا کر جیسے کہ نماز کے لیے کیا جاتا ہے۔“

مطالعہ و حکم:

یہ حدیث حسن ہے، اس کی سند میں معاویہ بن صالح صدوق راوی ہے مگر اس کے اوہام ثابت ہیں۔ (۲۹)
اور اس کی سند میں علاء بن الحارث ہے اور وہ صدوق راوی ہے، اسے اختلاط ہو گیا تھا۔ (۳۰)
پس یہ حدیث صالح للاعتبار ہے نہ کہ صالح للاحتجاج اور امام ابوداؤد نے اس پر سکوت اختیار کیا ہے۔

مثال 3. تیسری حدیث:

”حدثنا محمد بن جعفر بن زياد، حدثنا شريك عن قيس بن وهب، عن رجل من بنى سوائة بن عامر، عن عائشة عن النبى صلى الله عليه وسلم انه كان يغسل راسه بالخطمي وهو جنب، يجتري بذلك، ولا يصب عليه المائى.“ (۳۱)

”اُمّ المؤمنین سیدہ عائشہ رضی اللہ تعالیٰ عنہا نبی ﷺ کے متعلق بیان کرتی ہیں کہ آپ اپنا سر خطمی سے دھولیا کرتے تھے جبکہ آپ جنبی ہوتے اور آپ اسی پر کفایت کرتے مزید پانی نہ بہاتے۔“

مطالعہ و حکم:

اس کی سند ضعیف ہے، اس میں شریک راوی متکلم فیہ ہے اور اس میں ایک راوی مجہول ہے اور اس حدیث پر امام ابوداؤد نے سکوت اختیار کیا ہے۔ منذری نے کہا: اس میں بنو سواہ کا ایک شخص ہے جو کہ مجہول ہے۔ (۳۲)

مثال 4. چوتھی حدیث:

”حدثنا محمد بن رافع: حدثنا يحيى بن آدم: حدثنا شريك عن قيس بن وهب، عن رجل من بنى سوانة بن عامر، عن عائشة فيما يفيض بين الرجل والمرأة من الماء قالت: كان رسول الله صلى الله عليه وسلم ياخذ كفا من ماء يصب على الماء ثم ياخذ كفا من ماء ثم يصبه عليه۔“ (۳۳)

”اُمّ المؤمنین حضرت عائشہ رضی اللہ تعالیٰ عنہا سے روایت ہے کہ جو پانی مرد و عورت کے درمیان ہوتا ہے، اس کے بارے میں انھوں نے کہا کہ رسول اللہ ﷺ پانی کا ایک چلو لیتے [اور] مجھ پر پانی ڈالتے [یا پانی، مذی یا منی پر ڈالتے] پھر دوسرا چلو لیتے اور اس کو اپنے اوپر ڈال لیتے [یا مزید اس کے اوپر بہا دیتے]۔“

مطالعہ و حکم:

اس کی سند میں بھی شریک راوی متکلم فیہ ہے اور ایک مجہول راوی ہے تقریب میں ہے ”رجل من بنی سوانة مجہول“ پس یہ حدیث بھی ضعیف ہے اور امام ابوداؤد نے اس پر سکوت اختیار کیا ہے۔

مثال 5. پانچویں حدیث:

حدثنا سعيد بن عبد الجبار، حدثنا عبد العزيز- یعنی ابن محمد، عن أبي اليمان، عن أم ذرة، عن عائشة أنها قالت: كنت إذا حضت نزلت عن المئثال على الحصير، فلم نقرب رسول الله صلى الله عليه وسلم نदन منه حتى نظهر۔“ (۳۴)

”اُمّ المؤمنین حضرت عائشہ رضی اللہ تعالیٰ عنہا روایت کرتی ہیں، فرماتی ہیں: جب مجھے حیض آتا تو میں بستر سے اتر کر چٹائی پر آجاتی پھر ہم [زوجات] رسول اللہ ﷺ کے قریب نہ ہوتی تھیں حتیٰ کہ پاک ہو جاتیں۔“

مطالعہ و حکم:

اس کی سند میں ابوالیمان اور وہ کثیر بن یمان ہے اُسے ابن جریج بھی کہا جاتا ہے، وہ مستور راوی ہے۔ (۳۵) دوسرے اس میں اُمّ ذرہ راویہ ہے اور وہ بھی مجہولۃ الحال ہے۔ (۳۶) حافظ ابن حجر نے اسے ”مقبولۃ“ کہا ہے۔ (۳۷)

پس ان روایت کی وجہ سے حدیث ضعیف ہے اور امام ابوداؤد نے اس پر سکوت اختیار کیا ہے۔

مثال 6. چھٹی حدیث:

”حدثنا موسى بن اسماعيل، حدثنا حماد، أخبرنا بهز بن حكيم، عن زرارة بن أوفى، عن سعد بن هشام، عن عائشة، أن النبي كان يوضع له وضوئه وسواكه، فإذا قام من الليل تخلى ثم استاك.“ (۳۸)

”ام المومنین سیدہ عائشہ رضی اللہ تعالیٰ عنہا بیان کرتی ہیں: [رات کو] نبی ﷺ کے لیے مسواک اور وضو کا پانی تیار رکھا جاتا تھا، چنانچہ جب آپ رات کو اٹھتے تو [پہلے] قضائے حاجت کرتے اور پھر مسواک کیا کرتے تھے۔“

مطالعہ و حکم:

امام ابوداؤد نے اس حدیث پر سکوت اختیار کیا ہے اور یہ حدیث صحیحین اور دوسری کتب سنن ابن ماجہ، ترمذی اور نسائی میں نہیں ہے بلکہ اس کو روایت کرنے میں امام ابوداؤد متفرد ہیں۔ اس کی سند میں بہز بن حکیم صدوق راوی ہے (۳۹) اور بقیہ روایات ثقافت ہیں اس لحاظ سے یہ حدیث حسن قرار پائی۔ پس یہاں امام ابوداؤد کے قول ”صالح“ سے مراد یہاں صالح للاعتبار ہے نہ کہ صالح للاحتجاج۔

خلاصہ بحث:

مذکورہ اقوال علماء اور احادیث سنن ابوداؤد المسکوت عنہا کے مطالعہ کی روشنی میں درج نتائج اخذ کیے جا سکتے ہیں:

۱: جن لوگوں کا کہنا ہے کہ امام ابوداؤد کے قول ”ما سکت عنہ فہو صالح“ سے مراد مطلقاً صالح للاحتجاج ہے، ان کا قول درست نہیں جیسا کہ روایات کے مطالعہ سے واضح ہے۔

۲: اسی طرح ان لوگوں کا قول بھی کہ امام ابوداؤد کے قول ”ما سکت عنہ فہو صالح“ سے مراد حدیث حسن ہے، خطا ظاہری ہے کیونکہ کچھ روایات ضعیف ہیں، کچھ حسن اور کچھ صحیح۔

۳: اسی طرح ان لوگوں کا قول بھی کہ امام ابوداؤد کے قول ”ما سکت عنہ فہو صالح“ سے مراد صالح للاعتبار ہے، بھی درست نہیں جیسا کہ روایات کے مطالعہ سے واضح ہے۔

۴: درست بات یہ کہ امام ابوداؤد کے قول ”ما سکت عنہ فہو صالح“ سے مراد نہ تو مطلقاً صالح للاعتبار ہے اور نہ ہی مطلقاً صالح للاحتجاج بعض احادیث صالح للاعتبار ہیں اور بعض صالح للاحتجاج ہیں۔

حواشی وحوالہ جات

- ۱۔ ابوداؤد، سلیمان بن اشعث، رسالۃ ابی داؤد ابی اہل مکہ فی وصف سنہ، تحقیق محمد السباغ، المکتبہ الاسلامی، بیروت، لبنان، ص: ۲۷
- ۲۔ النووی، أبوزکریا، التقریب مع تدریب الراوی، دارالکتب العلمیہ، بیروت، لبنان، ۲۰۰۰ء، ۱/۱۶۷
- ۳۔ الأمير الصنعانی، توضیح الأفکار، تحقیق محمد محیی الدین، داراحیاء التراث الاسلامی، بیروت، لبنان، ۱۳۳۷ھ، ص ۱۹۷
- ۴۔ جلال الدین السیوطی، تدریب الراوی، تحقیق عبدالوہاب، دارالکتب العلمیہ، بیروت، لبنان، ۱۳۸۵ھ، ۱/۱۶۸
- ۵۔ ابن کثیر، اختصار علوم الحدیث، اغثنی بہ بدیع السید، جمعیت احیاء التراث، الکویت، ۱۴۰۹ھ، ص: ۵۰، السیوطی، تدریب الراوی: ۱/۱۶۸۔
- ۶۔ أمير صنعانی، توضیح الأفکار شرح تنقیح الأنظار: ۲۰۱/۱۔
- ۷۔ ابن حجر، شیخ الإسلام ت ۸۵۲ھ النکت علی کتاب ابن الصلاح، تحقیق ربیع بن ہادی، دار الرأیة، الرياض، السعودیة۔ میں اس قول کو نقل کیا ہے۔ ۴۴۲/۱
- ۸۔ ابن حجر نے النکت ”میں اس قول کو نقل کیا ہے۔ ۴۴۲/۱
- ۹۔ ابن کثیر الباعث الحثیث، جمعیت احیاء التراث، الکویت، ۱۴۰۹ھ، ص ۱۳۶: ابن الملقن، المقنع، ص ۷۹
- ۱۰۔ عراقی، الفیہ الحدیث بشرح صفا فتح المغیث، مؤسسۃ الکتب الثقافیہ، بیروت، لبنان، ۱۹۹۲ء، ص ۴۲
- ۱۱۔ حافظ ابن حجر نے ”النکت“ میں اس کو نقل کیا ہے ۴۴۲/۱
- ۱۲۔ ابن حجر، النکت ۴۴۲/۱
- ۱۳۔ ذہبی، سیر اعلام النبلاء، دارالکتب العلمیہ، بیروت لبنان، ۱۹۹۸ء، ۱/۲۱۳
- ۱۴۔ عراقی، الفیہ الحدیث وشرح صفا فتح المغیث، دارالامام الطبری، ۱۹۹۲ء، ص ۴۲
- ۱۵۔ ابن حجر ”النکت“ ۴۴۲/۱
- ۱۶۔ ذہبی، محمد بن احمد بن عثمان، سیر اعلام النبلاء، ۲۱۳/۱۳
- ۱۷۔ ابن حجر، النکت ۴۴۲/۱
- ۱۸۔ عراقی، الفیہ الحدیث بشرح صفا فتح المغیث ص ۴۲
- ۱۹۔ ابن الصلاح، مقدمہ ابن الصلاح، ص: ۳۴
- ۲۰۔ ابن حجر، النکت ۱/۳۷۷
- ۲۱۔ مقدسی، حافظ ابوالفضل محمد بن طاہر، شروط الأئمة الستة، درالکتب العربی، للنشر والتوزیع، سن، ص ۲۰
- ۲۲۔ نواب صدیق الحسن قنوجی، الحظہ، دارالکتب العلمیہ، بیروت، الطبعة الاولى، ۱۴۰۵ھ، ص ۳۹۴
- ۲۳۔ ابن حجر، النکت ۴۴۲/۱

- ٢٢ - ذہبی، سیر اعلام النبلاء، ٢١٥/١٣
- ٢٥ - ابن حجر، النکت ٢٣٩/١
- ٢٦ - ابوداؤد، السنن، کتاب الطہارۃ، باب فی ترک الوضوء مما مست النار: ١٣٣/١-١٣٤، رقم: ١٩٣، طبع دار السلام الریاض، ٢٠٠٠ء
- ٢٧ - المنزی۔ تہذیب الکمال، طبع دار الفکر، بیروت، لبنان، ٢٨٩/١٢، رقم: ٢٢٩١
- ٢٨ - ابوداؤد۔ السنن، کتاب الطہارۃ، باب فی المنزی: ١٣٥/١، رقم: ٢١١۔
- ٢٩ - ابن حجر۔ تقریب التہذیب، ص: ٥٣٨، رقم: ٦٤٦٢۔
- ٣٠ - ابن حجر۔ تقریب التہذیب، ص: ٢٣٢، رقم: ٥٢٣، ابن الکیال۔ الکوآب النیرات فی معرفۃ من اختلط من الرواۃ الشقائق، ص ٣٣٥، رقم: ٢٠
- ٣١ - ابوداؤد، السنن، کتاب الطہارۃ، باب فی الجنب یغسل رأسہ، بالخطمی، ناشر دار السلام والنشر والتوزیع ریاض، السعودیہ، ٢٠٠٠ء، ١٤٦/١، رقم: ٢٥٦۔
- ٣٢ - المنذری، مختصر سنن ابوداؤد، تحقیق محمد حامد الفقی، دار المعرفۃ، بیروت، لبنان، ٢٠٠٠ء، ١٦٩/١، رقم: ٢٣٩۔
- ٣٣ - ابوداؤد۔ السنن، کتاب الطہارۃ، کتاب الطہارۃ، باب فیما یفیض بین الرجل والمرأۃ من المائۃ ١٤٦/١، رقم: ٢٥٤۔
- ٣٤ - ابوداؤد۔ السنن، کتاب الطہارۃ، باب فی الرجل یشیب منہادون الجماع: ١٨٦/١، حدیث نمبر: ٢٤١۔
- ٣٥ - ابن حجر۔ تقریب التہذیب، ص: ٦٨٥، رقم: ٨٢٥٩۔
- ٣٦ - المنزی۔ تہذیب الکمال: ٢٢٢/٢٦٨، رقم: ٨٥٦٢۔
- ٣٧ - ابن حجر۔ تقریب التہذیب، ص: ٨٥٦، رقم: ٨٤٢٩۔
- ٣٨ - ابوداؤد۔ السنن کتاب الصلاۃ، باب السواک لمن قام باللیل: ٢٤/١، رقم: ٥٦۔
- ٣٩ - ابن حجر۔ تقریب التہذیب: ١٢٨/١، رقم: ٤٤٢۔